

Vinaka Simione.

Ni bula vinaka na dauvakarorogo walesi kei kemuni na dau kauwai ena cakacaka ni vakasokomuni itukutuku, qaravi tiko ena noda Tabana ni Vosa kei na iTovo Vakaviti. Qo e dua na ituvatuva ni vakadidike e salavata na veivakadonui ni Bose yaco ni matanitu ena kena buli ka vakavotui e dua na lawa vou me maroroya na veika kece eda kilai tani kina.

Ena macawa sa oti, a kaburaki yani kina na cakacaka bibi ratou dau qarava na vakailesilesi dauvakasokomuni itukutuku ena kena sikovi na noda veikoro vakaviti me lai katonu, tabaki ka maroroi na itukutuku ni nomuni vanua. E okati tale ga eke na veivakararamataki ena vuli ni turaganikoro kei na mata ni tikina ka kena isoqoni levu na maroroi vakalawa ni tukutuku, vakatokai na “Lawa ni Sauvi ni Vuku ni Kilaka itaukei kei na kena Matanataki”.

E levu na keda itukutuku sega ni volai, e bini ka sautu ena loma ni noda veikoro vakaViti. E dua qo na duidui ni noda ivakarau vakavanua me vaka na vakayacori ni **somate, na vakamau, na cicivi ni cere, kau matanigone** kei na vuqa tale.

Au na via vakamacala vakalekaleka ena bogi nikua ena ilulutaga ni somate kau kila nida sa donumaka se sotava ena vuqa na gauna. Nida somate, eda kila vinaka na kena ibalebale, oya na gauna ni rarawa kei na tagiyaso ena noda nanuma na wekada sa takali ka gauna ni noda dau sota vata vakaveiwekani.

Nida vakadeuca na iulutaga qo, e tu tale na kena vosa matailalai e so, semati vakatabakidua ina somate me vaka na vosa qo na icegu, iburua, vakabogiva, kovana, bogi tini, tuva ulu, vakabogidrau, vakatatabu, idola ni katuba kei na bikabika. E vuqa tale na vosa

eda kilā ka tu tale ga na kena vosa ni vanua se vosanisusu oni kila vinaka na turaga kei na marama ena bogi nikua. Ni dua na wekada e kacivi na nona bula, eda rawa ni vakadinadinataka na veika vakavanua eda dau vakamura baleta ni qo e dua na tiki ni tovo matanataki, sega ni vakaivolataki. Na vosa qo na matanataki, oya na noda kilā na matanikatuba e curumi me kau kina na itukutuku, na sala ni kena vakasavui na itukutuku ni mate ena kau ni yaqona me lai vakacabori,vei ira na weka, na kau ni itukutuku ina vanua e vasu kina o koya e mate kei na vuqa tale. Sa qai tu tale na gacagaca matailalai ni soqo ni somate ena nodra mai bikabika na marama, na veituvai ni ibe me nona idavodavo na mate, na kena vakayacori toka na vakatatabu kei na kena sogoti na katuba ni sa curu ituba na yago ni mate me lai vakotori vakadua. E tu tale na kena ogaoga ni vakayacori oti na veibulu, na kena wasei na iburua kei na iyau, na yaqona ni vakatatabu, na buku ni bogi kei na kena wiliki me lai yacova na bogi tini, bogi limasagavulu kei na bogidrau se vakataraisulu na kena vosa ena so na vanua. Qo na veiulutaga matailalai e semati ina somate ka tiki tale ga ni iulutaga ni cakacaka nodratou na vakailesilesi dauvakasokomuni itukutuku.O cei ena kila na toso ni gauna ni sana vakalutuki e so na tiki ni vakarau ra dau veirokorokovi ka veimaroroi kina na qase ena gauna e liu,ia na taro qori ena qai sauma duadua o gauna. Sa tu na vakanuinui vei keda na lewe i Viti nida na vakamura na ivalavala bibi nodra na tukada kada na sega ni vakavurea se bulia e dua na ivalavala vou me veisotari kei na duidui ni vakabauta sa tu edaidai. Na somate kei na kena ivalavala kece, e nona ivakarau e dua na vanua ka sega ni noda yadudua vakavuvale,itokatoka se mataqali ka yaga kina vei kemuni mai nakoro se na vanua ni

cakacaka ni gauna me sotavi kina e dua na oga vaqo, oni na davo  
ga ena ituvatuva ni vanua.

Oya na levu ni itakitaki mai na matatimi ni vakasokomuni  
itukutuku.....Vinaka vakalevu Simione..

THE